

विदेशी राज्य र कुटनैतिक प्रतिनिधिको सुविधा तथा उन्मुक्ति ऐन,
२०२७

लालमोहर र प्रकाशन मिति

२०२७६१९८

संशोधन गर्ने ऐन

प्रमाणीकरण वा प्रकाशन मिति

⇒ गणतन्त्र सुदृढीकरण तथा केही नेपाल कानून संशोधन

गर्ने ऐन, २०६६

२०६६१०१७

२०२७ सालको ऐन नं. १४

विदेशी राज्य र कुटनैतिक प्रतिनिधिको सुविधा तथा उन्मुक्ति सम्बन्धमा

व्यवस्था गर्न बनेको ऐन

प्रस्तावना : अन्तर्राष्ट्रिय कानून तथा प्रचलन अनुसार विदेशी राज्य र विदेशी राज्यका कुटनैतिक प्रतिनिधि तथा कर्मचारीलाई सुविधा तथा उन्मुक्ति प्रदान गर्ने सम्बन्धमा व्यवस्था गर्न वाञ्छनीय भएकोले,

श्री ५ महाराजाधिराज महेन्द्र वीर विक्रम शाहदेववाट राष्ट्रिय पञ्चायतको सल्लाह र सम्मतिले यो ऐन बनाइवक्सेकोछ ।

१. **संक्षिप्त नाम, विस्तार र प्रारम्भ** : (१) यस ऐनको नाम “विदेशी राज्य र कुटनैतिक प्रतिनिधिको सुविधा तथा उन्मुक्ति ऐन, २०२७” रहेकोछ ।

(२) यो ऐन नेपालभर लागू हुनेछ ।

(३) यो ऐन तुरुन्त प्रारम्भ हुनेछ ।

२. **परिभाषा** : विषय वा प्रसंगले अर्को अर्थ नलागेमा यस ऐनमा—

⇒ यो ऐन संवत् २०६५ साल जेठ १५ गतेदेखि लागू भएको, प्रशस्ती र अधिराज्य शब्द भिकिएको ।

- (क) “विदेशी राज्य” भन्नाले नेपालसंग कुटनैतिक सम्बन्ध भएको विदेशी राज्यलाई सम्झनु पर्छ ।
- (ख) “नियोग” भन्नाले विदेशी राज्यले नेपालमा कुटनैतिक कार्य सम्पादन गर्न राखेको नियोगलाई सम्झनु पर्छ ।
- (ग) “नियोग प्रमुख” भन्नाले विदेशी राज्यले आफ्नो नियोगको प्रमुखको हैसियतले काम गराउन ^x..... नेपाल सरकारको स्वीकृति लिई राखेको व्यक्तिलाई सम्झनु पर्छ ।
- (घ) “कुटनैतिक कर्मचारी” भन्नाले नियोगको कुटनैतिक प्रदमा रहेको नियोगको कर्मचारीलाई सम्झनु पर्छ ।
- (ङ) “कुटनैतिक प्रतिनिधि” भन्नाले नियोग प्रमुख वा नियोगको कुटनैतिक कर्मचारीलाई सम्झनु पर्छ ।
- (च) “प्रशासकीय तथा प्राविधिक कर्मचारी” भन्नाले नियोगको प्रशासकीय तथा प्राविधिक काम गर्ने नियोगको कर्मचारीलाई सम्झनु पर्छ ।
- (छ) “कामदार कर्मचारी” भन्नाले नियोगको आन्तरिक काम गर्ने नियोगको कर्मचारीलाई सम्झनु पर्छ ।
- (ज) कुटनैतिक प्रतिनिधिको सम्बन्धमा “परिवार” भन्नाले नियोग प्रमुख वा नियोगको कर्मचारीको गृहस्थीको भाग भै निजको साथ र आश्रयमा रहेको निजको परिवारको सदस्यलाई सम्झनु पर्छ ।
- (झ) “नियोगको घर र हाता” भन्नाले जोसुकैको स्वामित्वको भए पनि नियोगको प्रमुखको आवास लगायत नियोगको कुनै काममा प्रयोग गरिएको घर वा त्यसको कुनै भाग र त्यसले चर्चेको जग्गा समेतलाई सम्झनु पर्छ ।
- (ञ) “निजी सेवक” भन्नाले विदेशी राज्यद्वारा वहाल नभएको तर नियोगको कुनै सदस्यको घरायसी काम गर्ने निजी सेवकलाई सम्झनु पर्छ ।

^x गणतन्त्र सुदृढीकरण तथा केही नेपाल कानून संशोधन गर्ने ऐन, २०६६ द्वारा भिकिएको ।

३. **नियोगको घर र हाताको अनतिक्रम्यता** : (१) नियोगको घर र हाता अनतिक्रम्य हुनेछ । नियोग प्रमुखको अनुमति बेगर नेपाल सरकारको कर्मचारी वा प्रतिनिधिले सो भित्र प्रवेश गर्न हुँदैन ।
- (२) नियोगको घर हाताको अतिक्रमण वा क्षति हुने वा शान्ति वा मर्यादा भङ्ग हुने कुनै काम कारवाहीबाट रक्षा गर्न उपयुक्त कदम चाल्नु नेपाल सरकारको कर्तव्य हुनेछ ।
- (३) नियोगको घर र हाता र त्यस्मा रहेको धन माल तथा नियोगको सवारीको खानतलासी, अधिग्रहण, जफती, तायदाती वा लिलाम बिक्री गरिने छैन ।
४. **नियोगको अभिलेखको अनतिक्रम्यता** : नियोगको अभिलेख र लिखत जहिले जहाँसुकै पनि अनतिक्रम्य हुनेछ ।
५. **नियोगको औपचारिक पत्र व्यवहारको अनतिक्रम्यता** : (१) नियोगको औपचारिक पत्र व्यवहार अनतिक्रम्य हुनेछ र कुटनैतिक डाँक खोल्ने वा रोकिने छैन ।
- तर त्यस्तो डाँक थैली बाहिर स्पष्ट रूपले थाहा हुने गरी “कुटनैतिक” भन्ने शब्द लेखिएको हुनुपर्छ र सो भित्र कुटनैतिक डाँक वस्तु बाहेक अन्य वस्तु राखिनु हुँदैन ।
- (२) कुटनैतिक सन्देश बाहकलाई व्यक्तिगत अनतिक्रम्यता हुनेछ र निजलाई पक्राउ वा थुन छेक गरिने छैन ।
६. **नियोगको घर र हाताको सम्बन्धमा कर छुट** : विदेशी राज्य र नियोग प्रमुखलाई नियोगको घर र हाताको सम्बन्धमा विशेष सेवा प्रदान गरिए वापत तिर्नु पर्ने बाहेक अरु सबै राष्ट्रिय, स्थानीय कर तथा देय (ड्यूज) बाट छुट हुनेछ ।
- तर विदेशी राज्य, नियोग वा नियोग प्रमुखसंग करार गर्ने कुनै पक्षलाई नेपाल कानून बमोजिम तिर्नु पर्ने कुनै कर वा देय (ड्यूज) बाट छुट हुने छैन ।
७. **कुटनैतिक प्रतिनिधिको व्यक्तिगत अनतिक्रम्यता** : कुटनैतिक प्रतिनिधिलाई व्यक्तिगत अनतिक्रम्यता हुनेछ र निजलाई पक्राउ वा थुनछेक गरिने छैन ।

• गणतन्त्र सुदृढीकरण तथा केही नेपाल कानून संशोधन गर्ने ऐन, २०६६ द्वारा संशोधित ।

तर कुनै फौजदारी अभियोगका सम्बन्धमा नेपाल सरकारको सम्बन्धित कर्मचारीले घटनासम्बन्धी जानकारीको लागि कुटनैतिक प्रतिनिधिसंग निजको मर्यादा राखी उचित सम्मानसाथ सोधपूछ गर्न सक्नेछ ।

८. **कुटनैतिक प्रतिनिधिको निजी आवासको अनतिक्रम्यता** : कुटनैतिक प्रतिनिधिको निजी आवासलाई नियोगको घर र हातालाई भए सरह अनतिक्रम्यता हुनेछ, र यस ऐनमा अन्यथा व्यवस्था भएकोमा बाहेक निजको कागजपत्र, पत्र व्यवहार र निजी सम्पत्ति पनि अनतिक्रम्य हुनेछ ।

९. **कुटनैतिक प्रतिनिधिलाई अन्य छुट** : (१) कुटनैतिक प्रतिनिधिलाई नेपालमा लागू हुने कुनै सामाजिक सुरक्षा व्यवस्था (सोसल सेक्युरिटी प्रभिजन) बाट छुट हुनेछ ।

(२) कुटनैतिक प्रतिनिधिलाई नेपाल सरकारले सबै व्यक्तिगत सेवा, कुनै प्रकारको सार्वजनिक सेवा तथा सेना सम्बन्धी दायित्वबाट छुट दिनेछ ।

१०. **कुटनैतिक प्रतिनिधिलाई नेपालको फौजदारी, देवानी तथा प्रशासकीय अधिकार क्षेत्रबाट उन्मुक्ति** : (१) कुटनैतिक प्रतिनिधिलाई देहायका मुद्दामामिलामा बाहेक सबै फौजदारी, देवानी तथा प्रशासकीय अधिकार क्षेत्रबाट उन्मुक्ति हुनेछ :-

(क) नियोगको निमित्त विदेशी राज्यको तर्फबाट राखेकोमा बाहेक कुटनैतिक प्रतिनिधिको नेपालभित्रको निजी अचल सम्पत्तिको सम्बन्धमा उठेको मुद्दामामिला,

(ख) विदेशी राज्यको हकमा नभई कुटनैतिक प्रतिनिधिको व्यक्तिगत हैसियतमा उत्तराधिकार सम्बन्धमा उठेको मुद्दामामिला, र

(ग) कुटनैतिक प्रतिनिधिले आफ्नो औपचारिक कार्य भन्दा बाहिर कुनै व्यवसाय वा व्यापार सम्बन्धी काम गरेकोबाट उठेको मुद्दा मामिला ।

(२) कुटनैतिक प्रतिनिधिलाई साक्षी बक्न कर लाग्ने छैन ।

(३) कुटनैतिक प्रतिनिधि उपर उप-दफा (१) को खण्ड (क), (ख) र (ग) अन्तर्गतको मुद्दा मामिलामा बाहेक अरुमा फैसलाको कार्यान्वयनको सम्बन्धमा कुनै

कारवाही चलाइने छैन र कारवाही चलाउन पाउनेमा पनि कुटनैतिक प्रतिनिधिको व्यक्तिगत वा आवासको अनतिक्रम्यतालाई भङ्ग गरिने छैन ।

(४) यस दफामा जे सुकै लेखिएको भए तापनि उपर्युक्त अधिकार क्षेत्रबाट उन्मुक्ति पाउने कुटनैतिक प्रतिनिधिलाई आफूले चलाएको मुद्दामाभिलाको सिलसिलामा प्रतिवादीको दावी जिकीरको सम्बन्धमा त्यस्तो उन्मुक्ति हुने छैन ।

११. **कुटनैतिक प्रतिनिधिलाई कर छुट** : कुटनैतिक प्रतिनिधिलाई देहायमा लेखिए बाहेक व्यक्तिगत वा सम्पत्तिमा लागेको सबै राष्ट्रिय, स्थानीय कर तथा देय (ड्यूज) छुट हुनेछ :-

- (क) साधारणतया वस्तु वा सेवाको मोलमा नै समावेश गरिने किसिमको अप्रत्यक्ष कर,
- (ख) नियोगको निमित्त विदेशी राज्यको तर्फबाट राखेकोमा बाहेक कुटनैतिक प्रतिनिधिको नेपालको निजी अचल सम्पत्तिमा लागेको कर तथा देय,
- (ग) कुटनैतिक प्रतिनिधिलाई व्यक्तिगत रूपमा लाग्ने सम्पत्ति तथा उत्तराधिकार कर,

तर कुनै कुटनैतिक प्रतिनिधि वा निजको परिवारको सदस्यको उपस्थितिको कारणले त्यस्ता व्यक्तिको नेपालमा भएको निजको मृत्यु हुँदा निकासी गर्न मनाही भइरहेको बाहेक अरु चल सम्पत्तिको सम्बन्धमा सो कुटनैतिक प्रतिनिधिको मृत्यु भएपनि त्यस्तो कर लगाइने छैन ।

- (घ) नेपालमा भएको स्रोतद्वारा कुटनैतिक प्रतिनिधिलाई प्राप्त निजी आयमा लाग्ने कर,
- (ङ) नेपालमा कुटनैतिक प्रतिनिधिले कुनै व्यापारमा लगाएको पूँजीमा लाग्ने कर,
- (च) कुनै खास सेवा प्रदान गरिए वापत लाग्ने कर वा दस्तुर, र
- (छ) अचल सम्पत्तिको सम्बन्धमा कोर्ट फी, रजिष्ट्रेशन दस्तुर, टिकट दस्तुर तथा नक्कल दस्तुर ।

• गणतन्त्र सुदृढीकरण तथा केही नेपाल कानून (संशोधन) गर्ने ऐन, २०६६ द्वारा संशोधित ।

१२. **भन्सार महसूल छुट हुने** : (१) नेपाल सरकारले समय समयमा जारी हुने नेपाल कानून बमोजिम देहायको मालसामानमा गोदाम भाडा, हुवानी भाडा जस्ता सेवा महसूल बाहेक सबै भन्सार महसूल तथा सो सम्बन्धित कर र दस्तुर छुट दिनेछ ।

(क) नियोगको औपचारिक उपयोगमा आउने मालसामान, र

(ख) कुटनैतिक प्रतिनिधिको गृहस्थीको मालसामान तथा निजको परिवारको व्यक्तिगत उपयोगमा आउने मालसामान ।

(२) उपदफा (१) अन्तर्गत भन्सार महसूल छुट नहुने वा नेपाल कानून बमोजिम निकासी पैठारी मनाही गरिएको वा कुनै निरोधा विनियम (क्वारान्टीन) लागू हुने मालसामान भएको सम्झनु पर्ने गम्भिर कारणहरू नभई कुटनैतिक प्रतिनिधिको गुन्टा भिटी र अरु मालसामानको निरीक्षण वा खानतलासी गरिने छैन र गर्नु परेमा पनि कुटनैतिक प्रतिनिधि वा निजको प्रतिनिधिको उपस्थितिमा मात्र त्यस्तो निरीक्षण वा खानतलासी गर्न सकिनेछ ।

१३. **कुटनैतिक प्रतिनिधिको परिवारलाई सुविधा तथा उन्मुक्ति** : कुटनैतिक प्रतिनिधिको परिवारको गैर-नेपाली नागरिक सदस्यलाई यस ऐन अन्तर्गत कुटनैतिक प्रतिनिधिले व्यक्तिगत रूपमा पाए सरह सबै सुविधा तथा उन्मुक्ति प्राप्त हुनेछ ।

१४. **प्रशासकीय तथा प्राविधिक कर्मचारी तथा निजको परिवारलाई सुविधा तथा उन्मुक्ति** : नेपाली नागरिक वा नेपालको स्थायी आदिवासी नभएको नियोगको प्रशासकीय तथा प्राविधिक कर्मचारी तथा निजको परिवारको सदस्यलाई आफ्नो कर्तव्यको परिधि बाहिर भई गरेको काम कारवाहीको सम्बन्धमा दफा १० को उप-दफा (१) अन्तर्गतको सुविधा तथा उन्मुक्ति बाहेक दफा ७ देखि दफा ११ सम्ममा उल्लेख भएको सुविधा तथा उन्मुक्ति मात्र प्राप्त हुनेछ । प्रथम पटक आफ्नो कार्यभार सम्हाल्न आउँदा पैठारी गरेको मालसामानको हकमा दफा १२ को उप-दफा (१) को खण्ड (ख) बमोजिमको सुविधा पाउनेछ ।

१५. **कामदार कर्मचारीलाई सुविधा तथा उन्मुक्ति** : नेपाली नागरिक वा नेपालको स्थायी अधिवासी नभएको नियोगको कामदार कर्मचारीले आफ्नो कर्तव्य पालनको सिलसिलामा

गरेको काम कारवाहीको सम्बन्धमा उन्मुक्ति पाउनेछ, तथा निजको नियुक्ति बापतको पारिश्रमिकमा कर तथा देय (ड्यूज) छुट हुनेछ।

१६. निजी सेवकलाई कर छुट : नियोगको सदस्यको नेपाली नागरिक वा नेपालको स्थायी अधिवासी नभएको निजी सेवकलाई निजको नियुक्ति बापतको पारिश्रमिकमा कर तथा देय (ड्यूज) छुट हुनेछ।

१७. नेपाली नागरिक वा नेपालको स्थायी अधिवासी भएको कुटनैतिक प्रतिनिधिलाई सुविधा तथा उन्मुक्ति : नेपाली नागरिक वा नेपालको स्थायी अधिवासी भएको कुटनैतिक प्रतिनिधिलाई नेपाल सरकारले थप सुविधा तथा उन्मुक्ति प्रदान गरेकोमा बाहेक आफ्नो कार्यपालनको सिलसिलामा गरेको औपचारिक काम कारवाहीको सम्बन्धमा मात्र यस ऐनबमोजिम अधिकार क्षेत्रबाट उन्मुक्ति तथा अन्तिक्रम्यता हुनेछ।

१८. कुटनैतिक सुविधा तथा उन्मुक्ति सम्बन्धी अन्य व्यवस्था : (१) नेपाल सरकारले मनासिव देखेमा नेपाल राजपत्रमा सूचना प्रकाशित गरी सामान्य वा विशेष रूपले लागू हुने गरी यस ऐनमा व्यवस्था भएका सुविधा तथा उन्मुक्तिको अतिरिक्त अरु थप सुविधा तथा उन्मुक्तिहरू प्रदान गर्न सक्नेछ।

(२) यस ऐन अन्तर्गतको सबै सुविधा तथा उन्मुक्ति नेपाल सरकारले नेपाल राजपत्रमा सूचना प्रकाशित गरी कुनै विदेशी नागरिक वा अन्तर्राष्ट्रिय संघ वा संस्था वा त्यस्तो संघ वा संस्थाको कर्मचारी वा वाणिज्यदूतहरूलाई प्रदान गर्न सक्नेछ।

(३) यस ऐन अन्तर्गत नेपाल सरकारले सुविधा तथा उन्मुक्ति प्रदान गर्दा यथासम्भव पारस्परिक आधारमा प्रदान गर्नेछ।

१९. नियम बनाउने अधिकार : यो ऐनको उद्देश्य कार्यान्वित गर्न नेपाल सरकारले नियमहरू बनाउन सक्नेछ।

२०. खारेजी : विदेशी राष्ट्र र कुटनैतिक प्रतिनिधिको सुविधा सम्बन्धी ऐन, २०१९ खारेज गरिएको छ।

द्वन्द्व्य :

१. केही नेपाल कानून संशोधन गर्ने ऐन, २०६३ बमोजिम रूपान्तर भएका शब्दहरू-
“श्री ५ को सरकार” भन्ने शब्दको सट्टा “नेपाल सरकार”।